

# Lomalagi, Vuli, *kei na* Vuli Tawa Mudu



## YAKAVI NI SIGA TABU

**Vulica Na Vuli Ni Macawa Oqo:** *Joni 3:16, 1 Joni 5:13, 1 Timoci 1:16, 1 Koronica 13:12, Sakaraia 13:6.*

**Wiligusu:** “Sa sega na mata sa kunea se na daligana sa rogoca, ka sa sega ni curu ki na loma ni tamata na veika sa vakarautaka na Kalou me nodra ko ira sa lomani koya” (1 Koronica 2:9).

Ena nona rerevaka na mate e dua na dauvolaivola, a taroga kina se rawa vakacava ki vua e dua na tamata me bula tiko ka sega ni kila se cava na itekitekivu, na mate, na leqa, na sega ni vakilai keda e wawa tiko mai nai bulubulu?” Sa qai bulia e na nona serekali na ka e vakatoka na IPH, (the Institute of Preparation for the Hereafter) Na Soqosoqo ni Vakavakarau ki na Bula sa Bera mai. Ia ena rawa vakacava ki vua e dua me vakarau ki na bula ka tarava kevaka e sega madaga ni kila na cava ena yaco ki vua na tamata e kea?

Talei ni Vosa ni Kalou sa rawa nida raica kina e vuqa sara na ka me baleti lomalagi, na vuravura vou, na vuli kei na bula eda na cakava ena gauna tawa mudu. Mevaka eda sa raica ena veivula tolu, na IPH sa tiko ena gauna oqo, ena bula oqo kei na noda vuli kece—veitalia mada ga na yasa ni vuli cava—ena dodonu me vakarautaki keda ki na bula sa bera mai.

Ni oti oya, na koronivuli kece ena rawa ni solia e levu nai tukutuku vinaka, vuqa na ka vinaka e vakavotukana kei na kilaka e yaga. Ia, na cava na kena yaga ki vua na tamata kevaka e rawata na kilaka kecega qai vakayalia na bula tawa mudu? Eda na raica tiko ena macawa oqo se cava e veivakauqeti me na rawata na koronivuli ni sa cava na yabaki, o koya na koronivuli ena toso tu ga me tawa mudu, o koya eda na vuli ka tubu tiko ga kina me tawa mudu. Ena koronivuli oqo, eda na vulica kina na ka eda sega madaga ni se tekivu siqema rawa me baleta na vuravura oqo.

\*Vulica na leseni ni macawa qo mo vakarau kina Siga Tabu ni Tiseba 26.

## Nai Cavacava ni Mate

Ena 1600, a vakananuma voli kina ko Blaise Pascal e dua na dauvolaivola mai Faranise nai tuvaki ni bula ni tamata. E dua na ka e matata vakavinaka sara ki vua: se mani vakacava na balavu ni gauna e bula tiko kina e dua na tamata, se mani vakacava na vinaka ni nona bula, ena dua ga na gauna ena mate kina.

Vakauasivi, na veika kece ena qai lako mai ni sa balavu na mate, mai na le-kaleka ni bula ni bera ko mate. Vei Pascal, na ka uasivi duadua ki vua e dua na tamata oya me vakasaqara se na cava e waraka tiko na mate, ia e qai kurabui ni raica nira sa cakacakataka oti tu na tamata na ka kecega mevaka na “yali ni tutu se so na vakanananu e vakalolovirataka na nona dokai,” ia era sega ni kauwaitaka na taro se cava ena yaco ena gauna era sa na mate kina.

E tiko vei Pascal e dua na tikina bibi. Ka sai koya oya na vuna e vosa kina vakalevu nai Vola Tabu me baleta na vosa ni yalayala e waraki ira tiko o ira era sa kunea na bula vei Jisu, na vosa ni yalayala ni ka sa waraki ira tu mai liu.

**Wilika na veitikina oqo. Nai nuinui cava e soli tiko oqo veikeda? Joni 6:54, Joni 3:16, 1 Joni 5:13, 1 Timoci 1:16, Joni 4:14, Joni 6:40, Juta 1:21, Taito 3:7.**

---



---

Na bula tawa mudu e vakaibalebale sara vakalevu ena rarama ni kauveilatai. O Koya ka a bulia na vuravura, (Iperiu 1:2), o Koya e vakavuna “meda bula, yavala, ka rawata mai Vua na noda bula” (Cakacaka 17:28), o Koya na Kalou, e na dodonu me liatamata me mate . . .ena vuku ni cava? Me yaco meda vuca tu ga e tolo ni sala?

Sai koya oya na vuna e vakasinaiti tu kina na Veiyalayalati Vou ena veivosi ni yalayala ni bula tawa mudu. Ena milioni na yabaki se bilioni sara na yabaki ena sega beka ni rawati kina e dua na gauna me vakavinakataki kina na leqa. Na tawa mudu walega ena rawa ni vakatautauvatataka na ka, baleta na ka e sega ni oti rawa, e cecere cake mai na veika e vakaiyalayala ga. E dina kina ko Pascal: Na noda gauna eke e vakaiyalayala ga ni veidutuitaki kei na ka e lako tiko mai. Sa dua na ka lialia kevaka eda sega ni vakarautaka na gauna tawa mudu e waraki keda tu.

**Na cava ko na kaya ki vua e dua e duidui na nona rai me baleta na mate? Ko na vukei koya rawa vakacava na tamata oya me raica kena sega ni vakaibalebale na vanua e tiko kina?**

## **Na Bula Vou**

**“Ia na Kalou ena tavoya tani kecega na wai ni mata mai na matadra; ia ena sega tale na ciba, se na rarawa, se na tagi, ka sega tale na vutugu, ni sa takali tani na veika makawa” (Vakatakila 21:4). Na cava e kaya ki veikeda me baleta na duidui e tiko ena vuravura oqo mai na bula vou, na bula ena yali kina na mate, rarawa, kei na mosi?**

---



---



---

A talanoa tiko e dua na tamata Lotu Vakarisito ki vua e dua na nonai tokani me baleta nai nuinui ni kosipeli, na vosa ni yalayala ni bula tawa mudu ena vuku i Jisu Karisito. A sauma ena nona sega ni duavata ena vakanananu kece oya na nonai tokani ka kaya, “Na bula tawa mudu” e a kaya ena sautanini. “Sa dua na vakasama lialia. Na noda 70–80 na yabaki eke e sega ni vinaka. Ko cei ena via tosoya tale me tawa mudu? Oqori ena ca sara.”

E tiko ki vua na tamata oqo e dua na vakasama, vakavo walega me a kila ni vosa ni yalayala ni bula tawa mudu e sega ni kena toso tikoga na bula oqo eke. Ko cei ena vinakata oya? Na tikina e cake e kaya ni sa na yali na veika makawa ka yaco me vou na ka kecega.

**Na cava era kaya na veitikina oqo me baleta na bula vou sa lako tiko mai?**

**2 Pita 3:10–13** \_\_\_\_\_

---



---

**Vakatakila 21:1–6** \_\_\_\_\_

---



---

**Na taro bibi veikeda oya: Na cava n aka meda cakava meda na rawa ni tiki ni bula vou oqo? Eda yaco vakacava ki kea? Eda na vakadeitaka vakacava nida na tiki ni sasaga oqo? Na cava e tiko ena noda bula ena rawa ni tarova na noda tiki ni vosa ni yalayala ni Kalou ena vukui Jisu?**

---



---



---

## Eda sa na Qai Kila

**“Ko lomalagi na vanua ni vuli; na ka e vakatavulica, na vuravura taucoko; na kena qasenivuli, o Koya sa Cecere sara. E dua na tiki ni koronivuli oqo e a mai tauyavutaki mai Iteni; ka sa mai vakadeitaki kina na gaunisala ni veivakabulai, ena qai tauri cake tale na vuli ena koronivuli ko Iteni.”—Ellen G. White, Education, p. 301.**

Kevaka ko tautauvata kei ira na lewe vuqa na tamata, ena levu na nomu vakata-taro—vakatataro me baleta nai valavala ca, rarawa, tauvimate, mate, na cava e yaco kina, na cava e yaco tiko kina veika tale eso.

E tiko na noda vakatataro me baleta na vuravura kei na veika vuni kece. Na veicavuikalawa lelevu vakavuku me vukei keda meda kila cake kina vakalevu na vuravura taucoko, e vuqa eda se bera ni seqema rawa tikoga.

Mai na kena bucini vakarawarawa e dua na bula, ki na veika e tu vakaruruguti keda tu e loma ni macawa, mai na yavavala ni dua na ka somidi lailai ki na nodra cowiri tu na veivuravura tale eso ka ra tu e loma ni macawa, eda sa bolei mai na veika dina o koya e rui rabailevu ka titobu me ciqoma rawa na noda vakasama, vakuasivi ena gauna lailai e tiko veikeda meda na vulica kina vakataki keda.

Ena yasana ka dua, ni da sa na laki vuli tiko ena gauna ni bula tawa mudu, e sega ni vakataratutu ni na vuqa sara na veika vuni ena qai vakamatatataki veikeda.

**Na cava era kaya veikeda na veitikina oqo me baleta na veika eda na vulica ni sa na cava na ivalavala ca, rarawa kei na mate?**

**1 Koronica 13:12** \_\_\_\_\_

**1 Koronica 4:5** \_\_\_\_\_

Sa yalataki oti tu veikeda ni na soli veikeda na kilaka me baleta na veika e se vunitaki tu veikeda ena gauna oqo. Sa dua nai nuinui totoka, ena gauna eda sa na raica ka kila kina na veika e rairai dredre tu veikeda ena gauna oqo, na ka ga eda sa na cakava oya eda sa na vakacaucautaka ga na Kalou. Na ka meda cakava ena gauna oqo oya meda taura matua tiko na noda vakabauta, vakabauta na vosa ni yalayala ni Kalou, bula taka tiko na veirama e tu veikeda, ka gumatua me yacova nai vakataotioti. Kei nai tukutuku vinaka oya, ni sa rawa ki veikeda meda “rawata na ka kecega ena vukui Karisito sa vakaukauwataki” keda (Filipai. 4:13).

**Na taro cava e vakaloma bibitaki iko tiko? Na cava e so n aka e rairai dredre? Eda na vulica rawa vakacava meda dinata na Kalou mai na veika eda sa kila me vukei keda ena veika eda sega tiko ni kila?**

\_\_\_\_\_  
 \_\_\_\_\_  
 \_\_\_\_\_

## Na Koronivuli ni Bula sa Bera Mai

“Ia na noda rarawa mamada, sa dede vakalailai saraga, sa vakayacora veikeda na serau levu sa uasivi cake vakalevu sara ka tawa mudu. Nida sa sega ni vakananuma tiko na veika sa rairai mai, na veika gas a sega ni rairai mai, ni sa dede vakalailai ga na veika sa rairai mai, ia sa sega ni mudu na veika sa sega ni rairai mai” (2 Koronica 4:17–19). Nai nuinui cava e solia veikeda na tikina oqo? Na cava eso na veika tawa mudu ka se sega ni rairai e yalataki tiko veikeda ena vuku iKarisito? Raica na Vakatakila 21:1, 2; Vakatakila 2:7; Vakatakila 7:14–17.

---



---



---

E ka dina na veivosa ni yalayala e solia tiko veikeda ko Jisu, ka vuqa sara na vuna vinaka ena dodonu meda na vakabauta kina, ia na ka dina e dei tu ga oya ni Vosa ni Kalou e solia e dua walega na kenai yaloyalo vakacaca, dua ga na tikina lailai ni veika sa waraki keda tu. E dua na ka sa rawa nida vakadeitaka ni na rui uasivi vakalevu, kevaka meda vakasamataka se na vakacava tu na cecere ni bula, se bera ni vakacacana tu na ivalavala ca.

Na noda mosi kece, na noda rarawa kece, na veika kece eda veimulomulotaka tiko ena bula oqo e revurevu tu ga ni valavala ca. Lako mai kina ko Jisu me mai sereka na veika kece oya, ka na mai vakavouia tale mevaka na ka a nakita taumada na Kalou ni bera ni qai basika nai valavala ca. Ia ena vinaka cake sara, baleta ena maliwa ni veika lagilagi oya, ena sega ni takali tani mai kina e matada na mavoa e na liga kei na yava i Jisu, nai sau ni noda vakabulai.

“Ena gauna sa na cereki kina nai lati ka tabonaka tu na noda raica na vuravura totoka o koya eda raica tu ga ena Iloilo buwawa, ni sa kautani na vakacaca ni valavala ca, sa yaco ko vuravura taucoko me, serau ena lagilagi ni Kalou na noda Turaga, sa na dua na vanua ni vuli talei ki veikeda. Eke sa na rawa kina vei ira na gonevuli dauvakadidike mera wilika nai tukutuku ni veibuli ka sega tale ni raica e dua na veivakananumi ni lawa ni valavala ca. Sa na rawa nida vakarogoca na rorogo ni vakatagi mai na domodra na veika bula ka sega ni na rogoca kina vakaulei se rarawa. Ena veika buli kece ena kunei ni volai toko ga kina na yaca ni Kalou ena mata ni vola lelevu, ka sega ni dua nai vakatakilakila ni dua na ka ca ena tu e vuravura, se wasawasa, se loma ni macawa” —Ellen G. White, Education, p. 303.

**Raitayaloyalotaka mada na bula ena vanua e vou vakaoti, yali kina na veika e vakadredretaka tu na bula ena gauna oqo. Ena vaka tu mada evei na nomu vakanananu? Na cava ko na laki vakasaqara ekea?**

## Na Qasenivuli Levu

Mevaka eda sa raica tiko mai ena vula tolu oqo, ni dua tiko na itavi bibi nei Jisu ena Nona cakacaka vakadauveiqaravi oya na qasenivuli. Enai tekitekivu ni Nona veiqaravi, na veika e bulataka se cakava, sa gaunisala e vakatavulici ira tikoga kina na Nona tamata ko Jisu, me baleta na veika dina me baleti Koya, baleta na Tamana, baleta na bula tawa mudu kei nai nuinui e waraki keda tiko (raica na Maciu. 5:2, Marika 4:2, Luke 19:47, Joni 6:59).

Na ka walega mo cakava oya mo raica na kosipeli, se kosipeli cava ga, ko na raici Jisu ni veivakatavulici tiko. Ena Nona vosa sara madaga ena gauna oqo, e se vakatavulici keda tikoga kina ko Jisu, ka na laki tomani tiko ena vuravura vou. Vakasamataka mada na duidui ena bula e sega ni vakaicolacolataki tu enai valavala ca kei na vakaiyalayala ni veika kece e biuta tu mai veikeda

**“Ena qai kainaki Vua, a we ni cava li sa tu e ligamu? Ena qai kaya ko Koya, oqo na we ni noqu vakamavoataki ena vale ni wekaqu” (Sakaraia 13:6). Na cava e kaya tiko na tikina oqo?**

“Na veiyabaki tawa mudu, ni sa toso tiko ena kauta mai sautu kei na lagilagi ni tukutuku ni Kalou kei Karisito. Ni sa tubu na kilaka, sa na vaka-talega kina na loloma, veidokadokai, kei na marau levu. Na levu ga ni nona vuli tiko na tamata mai Vua na Kalou, na levu ni nodra doka na Nonai tovo. Ena gauna e dolava kina vei ira ko Jisu na lagilagi ni veivakabulai kei na veivakarabuitaki ni ka sa rawati ena nodrau veivaluvaluti kei Setani, sa na uqeti na lomadra na vakabulai ena gagadre ni sokalou kei na marau, era na qai taura na api koula ka duavata kei ira e udolu vakaudolu na domo sa voqa cake mai ena nodra sa lagata na sere ni veivakalagilagi. . .

“Sa mai cava na veivaluvaluti levu. Sa yali na tamata ivalavala ca kei nai valavala ca. Sa savasava ko vuravura taucoko. E sa robotu na vuravura taucoko na domo ni marau. Mai vua ka a bulia na ka kecega, sa drodro mai kina na bula, na rarama kei na marau levu, ki na vanua e sega ni vakaicavacava. Mai na ka somidi duadua ki na vuravura taucoko, na veika kece e bula ka vaka kina na veika e tu dei, ena kedra dui totoka kei na reki e taucoko, era na vaka-takila kecega na loloma ni Kalou.”—Ellen G. White, *The Great Controversy*, p. 678.

**Mai na vei dina kece eda sa vulica me baleta na bula tawa mudu, ena sega ni dua na ka me na dreta vakalevu na noda vakanananu me vaka na Nona mai sorovaki Koya ko Jisu ena vukuda. Vakasamataka mada se na vakacava na titobu ni ka eda na vulica ena gauna ni bula tawa mudu. Ena gauna oqo, ena rawa vakacava mo vulica mo marautaka na ka sa cakava ko Jisu ena vukuda mai na kauveilatai?**

**Kuri ni Vakasama:** Wilika na Ellen G. White, “The School of the Hereafter,” pp. 301–309 in *Education*; “The Controversy Ended,” pp. 662–678, in *The Great Controversy*.

“Na laione eda rerevaka tiko eke, ena davo vata kei na lami, kei na veika kece ena Vuravura Vou ena sautu ka duavata. Na veivunikau ena Vuravura Vou ena dodonu ka balabalavu, sega na tikina e ca.

“Raica na kena totoka vakaoti na veika ena noda vuravura vou, na tatibi ni uciwai kei na drokadroka ni vanua, na suwaigelegele ni vei vunika kei na veivurevure ni wai bula, na tatalivaliva ni koro levu kei ira na daulagasere sulu vulavula ena noda itikotiko mai lomalagi e sega ni dua na daudroini me raitayaloyalotaka rawa se dua me vakamacalataka rawa. Laiva na nomu vakanananu me raitayaloyalotaka na nodra vanua na vakabulai, ka nanuma tiko ni na serau vakalevu sara mai na ka ko vakasamataka rawa tiko.”—Ellen G. White, *Heaven*, pp. 133, 134.

“Na rerevaki ni kena vakayagotaki na veika eda na taukena ena gauna mai muri sa laki yaco vei ira eso mera kauta vakatani na dina ena liutaki keda meda raica ni nodai tikotiko. Ko Karisito e vakadeitaka vei iratou na Nona tisaipeli ni sa lako me laki vakarautaka e dua na tikina me nodratou ena vale nei Tamana. Ko ira era ciqoma nai vakavuvuli ni Vosa ni Kalou ena sega ni guilecavi enai tikotiko vakalomalagi. . E sega na vosa vakatamata me tusanaka rawa na veika sa vakarautaki tu me nodra na yalododonu. Ena vakatakilai ga vei ira era vakasaqara tiko. E sega na vakasama e kila rawa na lagilagi ni Nona Parataisi na Kalou.”—Ellen G. White, *The Great Controversy*, pp. 674, 675.

## Taro ni Veiwasei:

- 1. Vakadei vakalevu ena tikina e kaya tiko ko Pascal, me baleti ira na tamata era sega ni kauwaitaka vakalevu na cava ena kauta nai na veigauna tawa mudu. Na cava era vaka-kina oya na tamata? Na cava sa rui ka lialia kina na ivakarau ni bula vakaoya?**
- 2. Dabe vakalevu ena cava na vuna sa rui bibi kina ena noda vakabauta na inuinui ni bula tawa mudu? Ia na cava e sega kina veikeda na ka ni sa yaco n aka oya?**
- 3. Vakasamataka mada na veika vuni e dredre me vakabauti sa basika tu ena vuravura ena gauna oqo. Mevaka na vulici ni veika bula, yau e loma ni qele, veivuravura e maliwa lala, vurevure ni kaukauwa, chemistry—sa yaco me dredre na veika kecega mevaka e dau nanuma tu na tamata. Dua na kenai vakaraitaki ko ira na dauvakadidike, me sa kakua na veivosakitaki na rawarawa ni kena yaco na bula, sa sega ni rawarawa. Na vakadidike vou e dolava walega na taro ka gadrevi na kena sau ni taro. Era na vukei keda vakacava na veika kece oqo meda kila na cava eda na vulica ena koronivuli ni bula sa bera mai?**

